



बालमोदिनी

भगवतः अस्तित्वम्

क दाचित् कश्चन तरुणः रमणमहर्षेः समीपं गत्वा अपृच्छत् - “आर्य ! किं भवान् मम कश्चित् शङ्कां निवारयेत् ?” इति ।

“प्रयत्नं तु करोमि । का शङ्का भवतः ?” - महर्षिः अपृच्छत् ।

युवकः अपृच्छत् - “एतस्मिन् जगति एतावन्तः अनर्थाः, पापानि, दुराचाराः, कष्टापचिन्तादयः च किमर्थं घटन्ते ?” इति ।

“भवता भगवान् एव प्रष्टव्यः, न तु अहम्” - महर्षिः अवदत् शान्ततया ।

“तम् अहं कथं पृच्छेयम् ? स तु न दृश्यते । सः कुत्र अस्ति इति न ज्ञायते । अन्यच्च तस्य अस्तित्वस्य विषये एव सन्देहः मम ।”


“भगवतः अस्तित्वस्य विषये एव सन्देहः ? सः कथम् उत्पन्नः भवति ?”

“तत् तु सहजम् । यावत् ईश्वरः दृष्टिगोचरः न भवेत् तावत् तस्य अस्तित्वस्य विषये श्रद्धा अपि न भवेत् । लोके एतत् सहजं खलु ?”

तदा रमणमहर्षिः मन्दहासपूर्वकम् अवदत् - “युक्तः अस्ति भवतः तर्कः । अहं भवन्तं कश्चित् प्रश्नं प्रष्टुम् इच्छामि । किं भवति बुद्धिमत्ता अस्ति ?”

“तत्र नास्ति एव सन्देहः । सा अस्ति इति कारणतः एव अहम् एवं पृच्छन् अस्मि भवन्तम्” - तरुणः अपि हसन् अवदत् ।

“किन्तु सा तु न दृश्यते मया भवता अन्येन वा ।



तस्मात् वयं निर्णेतुं किं शक्नुयाम - बुद्धिमत्ता नास्ति इति ? न खलु ? बुद्धिमत्ता तु सर्वस्मिन् अपि जने भवति एव इति भावयामः वयम् । तस्याः अस्तित्वस्य विषये न कस्यापि सन्देहः । एवमेव चिन्तनीयं भगवतः विषये अपि । प्रत्यक्षस्य अविषयः अपि सः तु अस्ति एव ।”

महर्षेः एतस्मात् कथनात् सन्तुष्टः सः तरुणः महर्षिं प्रणम्य ततः निर्गतवान् ।

♦ भगवतीशरणदासः, भिलायी